

میراجی کی ایک گم شدہ بیاض کی دریافت

ڈاکٹر محمد سعید، ایسوسی ایٹ پروفیسر شعبہ اُردو، جی سی یونیورسٹی، لاہور

ڈاکٹر مصباح رضوی، اسٹنٹ پروفیسر شعبہ اُردو، جی سی یونیورسٹی، لاہور

Abstract

One or two handwritten diaries (Beyaaazin) of Meeraji (Sanaullah Sani Dar, May 25, 1912 - November 3, 1949) became the victim of darkness of unknowingness. One Beyaaz of Meeraji is in the possession of the author, whose this article presents an introduction of this material. The Beyaaz includes Fifty two (52) poems of Meeraji. The text of this Beyaaz was firstly used by Dr. Jameel Jalabi in his edited Kulyat-e-Meeraji. But after a careful comparison it is noticed that the text of his some poems is not correctly presented in Kulyat. The discovery of this Beyaaz is a land mark in the struggle to understand the mental development of Meeraji .

اُردو شاعری کی تاریخ میں بیسویں صدی جدید نظم کی صدی ہے۔ اس صدی نے اُردو شاعری کو میراجی دیا اور میراجی نے اس صدی کو جدید نظم دی۔ جدید نظم کی جو تعریف مختلف نقادوں نے بیان کی ہے اس کی انتہائی صورت میراجی کی نظم ہے۔ ضروری نہیں کہ ہر آزاد نظم جدید بھی ہو لیکن یہ ضرور ہے کہ میراجی کی پابند نظمیں بھی جدید نظم کہلانے کی مستحق ہیں۔ اس طرح میراجی وہ شاعر ہے جس کی نظمیں جدید نظم کی تعریف متعین کرنے کے لیے ایک معیار ٹھہرتی ہیں۔ ہیئت، اسلوب، آہنگ اور ابہام جیسے فنی فریبنوں سے جدید نظم کا نقشہ مرتب کرنے والے میراجی بیشتر شاعروں ادیبوں کی طرح طبعاً لا پرواہ اور لا اُبالی تھے۔ اُن کی لا اُبالی طبیعت نے اُن کی زندگی کے توازن کو بگاڑا اور معمولات زندگی کے شیرازے کو بکھیرا لیکن ان کے خلاق ذہن نے اُن کی شعری تنظیم پر کوئی حرف نہیں آنے دیا۔ ان کی بعض فطری عادات نے ان کی شخصیت کو ایک دوسرے رُخ پر تعمیر کیا جو اُبنا ملٹی (Abnormality) کی حدوں کو پہنچتی ہے۔ مگر شاعری سے محبت انھوں نے بڑے فطری انداز سے کی۔ میراجی نے بڑی باقاعدگی سے بے قاعدہ زندگی گزاری لیکن بڑے فطری اور نازل انداز سے اپنی تخلیقات سے اولاد کی طرح محبت کی جس طرح ہر تخلیق کار اپنی تخلیق سے محبت کرتا ہے۔ میراجی کے دوستوں نے ان کی متعدد تصویریں قلم بند کی ہیں لیکن اب تک اُن کی کوئی ایسی تصویر نہیں کھینچی گئی جس سے یہ پتا چل سکے کہ وہ اپنی نظموں کا ٹک سُنک سنوارنے کے لیے کتنی محنت کرتے تھے۔ کتنی بار نظر ثانی کرتے تھے اور اپنے کلام میں انھوں نے کس قدر حذف و اضافے اور ترامیم کی ہیں۔ اگر یہ تصویر مکمل ہو سکے تو اُن

کے ذہنی ارتقا کو سمجھنے میں بڑی مدد ملے گی۔ زیر نظر مضمون میں میراجی کی اس تصویر کے ایک بنیادی ماخذ کا تذکرہ مقصود ہے۔ کسی شاعر کے ذہنی ارتقا کو سمجھنے کے لیے اُس کی قلمی تحریریں، اس کی تخلیقات کا زمانی تعین اور مطبوعات کا متنی تقابل بہت اہمیت رکھتے ہیں۔ میراجی کے ذہنی ارتقا کو سمجھنے کے لیے مذکورہ بنیادی ماخذ اُن کی ایک گم شدہ قلمی بیاض ہے جو مکمل طور پر اُن کے ہاتھ کی لکھی ہوئی ہے اور اس میں نظموں کی تاریخ تحریر کے اندراج کا اہتمام بھی ہے اور ان نظموں پر حذف و اضافے اور ترامیم کا عمل بھی دکھائی دیتا ہے۔ یہ میراجی کی وہ گم شدہ قلمی بیاض ہے جو اُن کے کسی چھوٹے بھائی نے رڈی سمجھ کر بیچ دی تھی۔ میراجی کے دوستوں یا نقادوں نے اب تک اُن کے بارے میں جو کچھ لکھا ہے اُن میں سے چند ایک نے اس بات کا ذکر کیا ہے کہ میراجی کا کچھ علمی و قلمی سرمایہ اُن کے ایک چھوٹے بھائی نے رڈی میں بیچ دیا تھا۔ اس بات کا تعین ابھی تک نہیں ہوا کہ کس بھائی سے یہ غلطی سرزد ہوئی اور اس سے میراجی کا کس قدر، کس طرح کا اور کون سا سرمایہ ضائع ہوا۔ اس سلسلے کے چند بیانات ذیل میں پیش کیے جاتے ہیں۔ میراجی کے ایک معتقد دوست اور ہم دم دیرینہ اخلاق احمد دہلوی میراجی کے رونے کا ذکر کرتے ہوئے لکھتے ہیں:

”۔۔۔ اور کبھی کبھی اپنے اُس بھائی کی نادانی پر (روتے) جس نے ان کا بہت سا غیر مطبوعہ کلام

رڈی کے حسابوں بیچ دیا“۔ ۱

اخلاق احمد دہلوی آگے چل کر اپنے مضمون میں لکھتے ہیں:

”میراجی کا وہ غیر مطبوعہ کلام جو میرے پاس سے دہلی میں غدر ۴۷ء کی بھینٹ چڑھا اور جس کا کفارہ میں تازیت ادا نہیں کر سکتا؛ میرے حساب سے اس سے کہیں زیادہ قیمتی تھا جو ان کے بھائی نے لاہور کے کسی دوکاندار کے ہاتھ رڈی میں بیچا، کیونکہ جو مسودات میراجی کے بھائی کے ہاتھ پڑے وہ زیادہ تر اُن کی غیر مطبوعہ نظموں پر مشتمل تھے لیکن میرے پاس اُن کی نظم اور نثر کے ٹکڑے تھے۔ کون جانے کس بھائی نے کس ”بھائی“ کے ہاتھ کس بھاؤ پر خزانہ لٹا دیا“۔ ۲

اخلاق احمد دہلوی نے ایک تولاہور میں میراجی کے کسی بھائی کے ہاتھوں اُن کی غیر مطبوعہ نظموں کے رڈی کے بھاؤ بک جانے کا ذکر کیا دوسرا خود اُن کے ہاتھوں میراجی کی نظم و نثر کے ٹکڑے ۱۹۴۷ء کے ہنگامے کی نذر ہونے کا ذکر کیا ہے۔ ان کے مذکورہ بیانات سے نہ اس بات کا تعین ہوتا ہے کہ کون سے بھائی سے کب یہ غلطی سرزد ہوئی اور نہ یہ تعین ہوتا ہے کہ خود اُن کے ہاتھوں کتنا علمی سرمایہ ضائع ہوا اور وہ کس نوعیت کا تھا۔ ”نظم و نثر کے ٹکڑے“ کو غیر مطبوعہ نظموں پر ترجیح دینا اور اُن کی نسبت ”زیادہ قیمتی“ کہنا بھی سمجھ میں نہیں آتا۔ اخلاق احمد دہلوی مزید لکھتے ہیں:

”دس فروری ۱۹۴۸ء کو میں لاہور پہنچا اور تادم تحریر لاہور میں اس کوشش میں ہوں کہ کس طرح

اُس رڈی کا کچھ کھوج لگ سکے جس کے لیے میراجی اکثر روئے ہیں اور میری یہ کوشش بالکل

رایگان نہیں گئی۔ آخر ایک پُر زہ مزنگ کے ایک دوکاندار کے ہاں سے مجھ مل ہی گیا۔۔۔ میرا

خیال ہے کہ یہ کاغذ کا پُر زہ اس ڈھائی تین برس کی محنت کی کچھ قیمت نہیں ہے“۔ ۳

”تقریباً ایک فٹ لمبے اور چھ انچ چوڑے“ کاغذ کے اس پُرزے سے اخلاق احمد دہلوی نے جو پیرا گراف نقل کیا ہے وہ میراسین کے نام میراجی کا خط معلوم ہوتا ہے۔ اس سے میراجی کے روتے رہنے کا اصل سبب بھی معلوم ہو جاتا ہے ورنہ ان کے دوست یہ روایت بھی کرتے ہیں کہ دلی کے زمانے میں وہ اپنے مسودات سرراہ بھی اچھال دیا کرتے تھے۔ اس سے یہ اندازہ کیا جاسکتا ہے کہ ان کے بھائی کے ہاتھوں رڈی میں بکنے والے سرمایے میں میراجی کی نظموں کے علاوہ میراسین کے سلسلے کی بھی خاصی تحریریں ہو سکتی ہیں۔ اخلاق احمد دہلوی نے اپنے مضمون کے آخر میں اس واقعے کو بقول میراجی کہا ہے۔ میراجی کی کسی تحریر میں اس کا ذکر میری نظر سے نہیں گزرا، ہو سکتا ہے انھوں نے اپنے بعض دوستوں کو زبانی اس واقعے کی کچھ تفصیل بتائی ہو۔

شاہد احمد دہلوی میراجی کی گم شدہ بیاضوں کے بارے میں لکھتے ہیں کہ میراجی کے چھوٹے بھائی نے:

”میراجی کی تمام نظمیں چند بیسیوں میں بیچ ڈالی تھیں۔ ہوا یہ کہ انھوں نے سارے گھر کی رڈی کسی پھیری والے کے ہاتھ دو تین آنے سیر کے حساب بیچی اور اس میں میراجی کی وہ دو ضخیم کاپیاں بھی تول دیں جن میں ان کی نظمیں لکھی ہوئی تھیں۔ میراجی نے لاہور کے تمام رڈی بیچنے والے چھان ڈالے تھے مگر وہ مجموعے نہ ملنے تھے نہ ملے۔ اس کا انہیں بے حد رنج پہنچا، اتنا کہ انھوں نے اپنا گھر اور اپنے عزیزوں کو ہمیشہ ہمیشہ کے لیے چھوڑ دیا“۔ ۵۴

میراجی نے گھر اور عزیزوں کو اس وجہ سے تو نہ چھوڑا تھا البتہ اس مضمون سے یہ معلومات ملتی ہیں کہ میراجی کی نظموں کی دو ضخیم بیاضیں تھیں۔ جو ان کے بھائی کے ہاتھوں رڈی کے بھاؤ بکس۔ دلی کے زمانہ قیام میں میراجی کا شاہد احمد دہلوی سے بھی معاملہ رہا۔ انھوں نے ان کی تین کتابیں شائع کی تھیں اور اس نسبت سے قربت بھی رہی تو لازماً میراجی نے خود انھیں یہ واقعہ بتایا ہوگا۔ ڈاکٹر رشید امجد نے میراجی کی شخصیت اور فن کے موضوع پر پی ایچ ڈی کی ہے۔ میراجی کے کلام کے رڈی کے بھاؤ بکنے کے واقعے کی انھوں نے بھی کچھ زیادہ تفصیل نہیں بیان کی البتہ حوالہ دیے بغیر ایک جگہ ان کی کتاب میں واوین میں یہ عبارت نظر آتی ہے:

”وہ اپنی تخلیقات سے اولاد کی طرح محبت کرتے تھے اور جب ایک بار ان کی بیاض ان کے بھائی نے رڈی میں بیچ دی تو اس شام میراجی نے کھانا نہ کھایا اور دو تین دن تک حیران و سرگراں رڈی فروشوں کی دکانوں پر وہ کاپیاں تلاش کرتے رہے“۔ ۵۵

اب ایک گھر کی گواہی بھی ملاحظہ کیجیے۔ میراجی کے بھتیجے راشد ڈار لکھتے ہیں:

”ایک دن میراجی صبح بہت خوش خوش اپنی والدہ کے پاس گئے، ناشتہ مانگا والدہ لکھنے لگی تھیں تھیں تھیں تھیں۔ دادی اماں نے پوچھا کیا بات ہے؟ تم بہت خوش ہو۔ بولے آج میں نے ایک ایسی کتاب مکمل کی ہے جس کے چھپنے کے بعد امر ہو جاؤں گا۔ دادی اماں نے پوچھا، کیا مطلب؟ بولے۔۔۔ جیسے وارث شاہ نے ہیر لکھی ہے ویسے ہی میں نے ”راج رانی میرا بانی“ لکھی ہے۔ چند دن بعد

جب کسی پبلشر سے بات کر کے آئے، مسودہ ڈھونڈا تو نہ ملا۔ میراجی کے کمرے میں ایک کونا تھا جہاں وہ غیر ضروری کاغذ پھینکا کرتے تھے اور کچھ دنوں بعد چھوٹے بھائی سے کہا کرتے ”کا کے“ وہ کونے سے رڈی کاغذ اٹھاؤ اور جا کر بیچ دو اور پیسے تم رکھ لو۔ غلطی سے وہ مسودہ انھیں کاغذات میں پھینک دیا گیا اور وہ کتاب رڈی میں بک گئی۔ بہت کوشش کے بعد بھی وہ مسودہ نہ ملا جس کا افسوس میراجی کو آخر دم تک تھا۔ وہ کہتے تھے میں کبھی بھی اسے دوبارہ نہیں لکھا سکتا۔ اس صدمے میں زندگی میں پہلی بار اُس دن میراجی نشے میں گھر آئے اور اپنے بجائے سامنے کے گھر کا دروازہ کھٹکھٹایا۔ مالک مکان نے دروازہ کھولا، میراجی کو پہچان کر بتایا کہ ٹشی مہتاب دین کا گھر سامنے ہے۔ میراجی بہت شرمندہ ہوئے، سوچا! مجھے اب یہاں نہیں رہنا چاہیے۔ اس طرح تو میں اپنے باپ کو بدنام کروں گا۔ انھی دنوں ریڈیو اسٹیشن پرسکریپٹ ایڈیٹر کی جگہ خالی ہوئی.....“۔ ۱۔

راشد ڈار نے میراجی صدی پر بزرگوں سے سنی ہوئی باتوں کو اپنے حافظے میں کریدنا تو میراجی کے رڈی کے بھاء بکنے والے کلام کے بارے میں مندرجہ بالا یادداشتیں رقم کیں۔ یادداشتوں کے رقم کرنے میں ایک مسئلہ یہ ہوتا ہے کہ کہانی کی بعض کڑیاں حذف ہو جاتی ہیں یا حافظہ ساتھ نہیں دیتا اور بعض اوقات تسلسل بیان کے لیے یا کہانی کو مکمل کرنے اور رنگ بھرنے کے لیے بعض باتوں کا اضافہ ہو جاتا ہے۔ راشد ڈار کے اس طویل اقتباس میں یہ دونوں صورتیں دکھائی دیتی ہیں۔ ان کے بیان کا ابتدائی حصہ اگر درست معلومات پر مبنی ہے تو ”راج رانی میرابائی“ میراجی نے ضرور مکمل کر لی ہو گی اور عنوان کی رعایت سے یہ اُن کے گیتوں کا مجموعہ ہوگا۔ راشد ڈار نے صرف اسی مجموعے کا ذکر کیا اگر عنوان کی رعایت سے یہ گیتوں کا مجموعہ تھا تو پھر نظموں کے مجموعے کی گم شدگی یا اس کے اسی دن اس مجموعے کے ساتھ رڈی کے بھاء بکنے کی معلومات اُن کے حافظے کا حصہ نہیں رہ سکیں کیونکہ اسی زمانے کا نظموں کا مجموعہ قلمی بیاض کی صورت میں دریافت ہو چکا ہے اور اپنی اصل صورت میں میراجی کے ہاتھ سے لکھا ہوا ”حلقہٴ پشم سیہ“ کے عنوان سے موجود ہے۔

راشد ڈار کے بیان کے آخری حصے میں کچھ حسن بیان کو دخل ہے۔ اُنھوں نے میراجی کی شراب نوشی کو اُن کی کتاب ”راج رانی میرابائی“ کے رڈی میں بکنے کا نتیجہ قرار دیا ہے جبکہ میراجی کے احوال لکھنے والے بیشتر لوگوں نے اسے میراسمین کی محبت کا شمر قرار دیا ہے جو کم از کم اس سے آٹھ دس سال پہلے کا واقعہ ہے یہ بحث غیر ضروری ہے اور یہ بھی غیر ضروری ہے کہ میراجی نے اس دن پہلی بار شراب پی کر باپ کا نام بدنام کرنے کے جرم میں سزا کے طور پر خود کو لاہور بدر کیا۔ ہمارے موضوع سے متعلق راشد ڈار کے وہ آخری جملے ہیں کہ ”انھی دنوں“ میراجی آل انڈیا ریڈیو میں ملازمت کی غرض سے دہلی چلے گئے۔ میراجی تقریباً ۱۹۴۲ء میں دہلی گئے اور ان کی گم شدہ بیاض بہ عنوان ”حلقہٴ پشم سیہ“ میں ستمبر ۱۹۴۰ء کے بعد کی کوئی نظم نہیں ہے۔ گویا میراجی اپنے کلام کے رڈی کے بھاء بکنے کے بعد تقریباً دو سال لاہور میں رہے۔ راشد ڈار نے میراجی کے رڈی کے کاغذات بیچنے کے سلسلے میں اُن کے ایک چھوٹے بھائی ”کا کے“ کا ذکر کیا ہے یوں تو کسی بھی چھوٹے بچے کو ”کا کے“ کہہ کر مخاطب کر لیا جاتا ہے لیکن یہ ”کا کا“ میراجی کا وہ چھوٹا بھائی

ہے جس کا نام محمد ضیا اللہ تھا اور جو وجہیہ الدین احمد کے مطابق بے بہن بھائیوں میں چھٹے نمبر پر تھا یعنی میراجی سے پانچ درجے چھوٹا۔ اس طرح یہ میراجی سے دس بارہ برس ضرور چھوٹا ہوگا۔ میراجی کی بیاضوں کا رڈی میں جکنے کا واقعہ اگر ۱۹۴۰ء کے آخر کا قرار دیا جائے تو اس وقت میراجی ۲۸ برس کے جوان رعنا ہوں گے اور ان کے کلام کورڈی کے بھاؤ بیچنے والا پندرہ سولہ برس کا ”کا کا“ لڑکپن کی بہاریں دیکھ رہا ہوگا۔ میراجی اپنے باقی بہن بھائیوں کی نسبت اس چھوٹے بھائی ضیاء اللہ سے بہت پیار کرتے تھے۔ اس کی وجہ بیان کرتے ہوئے سعید ڈار لکھتے ہیں:

”ٹٹا گوگرہ کے کام کاج سے بہت دلچسپی تھی..... اپنے چھوٹے بہن بھائیوں کے معاملات میں دلچسپی لیتا۔ ایک مرتبہ جب اس کی والدہ بہت بیمار ہو گئیں تو اپنے چھوٹے بھائی ضیا کو پہرہ لکھایا کرتا۔ اس کے ساتھ اسے بے پناہ محبت تھی۔ وہ اسے کا کا کہتا۔ کا کا ثنا سے اس قدر مانوس تھا کہ سوائے اس کے کسی کے ہاتھ سے دودھ نہ پیتا۔ یہاں تک کہ اپنی والدہ کے ہاتھ سے بھی دودھ پینے سے انکار کر دیتا۔ ان دنوں ثنا میراجی بن رہا تھا۔ اس کی مصروفیات بڑھ رہی تھیں۔ مگر اس کے باوجود کا کا کو وقت مقررہ پر دودھ پلانا کبھی نہ بھولتا، خواہ اس کے لیے کتنا ہی ضروری کام کیوں نہ ملتا کرنا پڑتا“۔ ۱

راشد ڈار اور سعید ڈار کے بیانات کو ملا کر پڑھیے تو یہ قیاس یقین کی صورت اختیار کر لیتا ہے کہ میراجی کے جس چھوٹے بھائی نے غلطی سے ان کے مسودات کورڈی کے بھاؤ بیچ دیا تھا اس کا نام ضیا اللہ عرف کا کا تھا اس سلسلے کے مندرجہ بالا سارے بیانات کے پیش نظر یہ کہا جاسکتا ہے کہ:

- ۱۔ میراجی کے مسودات رڈی کے بھاؤ جکنے کا واقعہ ۱۹۴۰ء کے آخر یا ۱۹۴۱ء کے شروع کے زمانے کا ہو سکتا ہے۔ جب وہ لاہور میں مقیم تھے اور رسالہ ادبی دنیا سے وابستہ تھے۔
- ۲۔ میراجی کے ان گم شدہ مسودات میں ان کی دو بیاضیں راج رانی میرا بائی (گیتوں کا مجموعہ) اور حلقہ پنجم سیہ (نظموں کا مجموعہ)، میراسین کے نام لکھے ہوئے وہ خط جو پوسٹ نہ کیے گئے تھے اور کچھ اُن کے تنقیدی مضامین بھی ہو سکتے ہیں۔
- ۳۔ یہ مسودات اُن کے چھوٹے بھائی محمد ضیا اللہ عرف کا کا کے ہاتھوں دوسرے رڈی کاغذات کے ساتھ جکے۔
- ۴۔ اور یہ کہ اس کا اثر میراجی پر ضرور ہوا ہوگا، وہ مایوس بھی ہوئے ہوں گے، گھر والوں سے ناراض بھی ہوئے ہوں گے اور روتے بھی ضرور رہے ہوں گے لیکن یہ نہیں کہ انھوں نے پہلی بار شراب نوشی شروع کر دی یا لاہور اور عزیمتوں ہی کو چھوڑ دیا۔

میراجی کی زیر نظر گمشدہ قلمی بیاض ڈاکٹر وحید قریشی کے پاس تھی۔ جب وہ جی سی یونیورسٹی سے وابستہ تھے اور شعبہ فارسی میں بیٹھا کرتے تھے تو اکثر ان سے ملاقات رہتی تھی۔ اس کے علاوہ اپنے محترم دوست ڈاکٹر ہارون عثمانی کے ساتھ کبھی کبھی وحید قریشی صاحب کے گھر بھی چلا جاتا تھا۔ پھر بوجہ میں نے ان کے پاس جانا چھوڑ دیا۔ کچھ عرصے بعد دو ایک بار ان کا فون آیا کہ آؤ، تم سے کام ہے۔ میں ایک دن چلا گیا تو یہ کہتے ہوئے میراجی کی یہ

بیاض میری طرف بڑھائی کہ ”ایہہ لے، ایہہ لے“ تے مضمون لکھ۔ جالبی نہیں متن بر باد کرتا اے۔“ میں نے شکر یہ کے ساتھ بیاض رکھ لی لیکن سوچا کہ جب جالبی صاحب جیسا محقق اور مدون اس بیاض کا متن کلیات میراجی میں شامل کر چکا ہے تو پھر میرے مضمون کا کیا جواز باقی رہ جاتا ہے۔ یہ بھی سوچا ہو سکتا ہے وہ محض میری دلجوئی کی خاطر یہ بیاض مجھے عنایت کر رہے ہوں۔ اس کے بعد بھی دو ایک بار ملنے پر انھوں نے مضمون کا پوچھا لیکن میں مصروفیت کا بہانہ کر دیتا۔ راشد صدی پر استاد محترم ڈاکٹر سعادت سعید صاحب نے بیاض راشد کے عکس شائع کیے تو میراجی صدی پر میں نے اس خیال سے بیاض کو نکالا کہ اس کے عکس چھاپ دوں لیکن کلیات میراجی سے موازنے پر معلوم ہوا کہ اس میں تو رنو کا بہت کام ہے۔ میں ان دنوں اپنے پی ایچ ڈی کے مقالے میں مصروف تھا اس لیے بیاض کو پھر بند کر کے رکھ دیا۔ اب انشا اللہ اسے مرتب کر کے نذر قارئین کیا جائے گا۔

میراجی کی اس گم شدہ قلمی بیاض کا تقریباً تمام متن کلیات میراجی میں آچکا ہے اس کے باوجود یہ بیاض دریافت کا درجہ رکھتی ہے کہ اب تک پردہ اخفا میں تھی اور اس کا تعارف تو کیا ذکر تک کہیں نہیں ملتا۔ ڈاکٹر جمیل جالبی نے چونکہ کلیات میراجی کے لیے ڈاکٹر وحید قریشی سے اس کی نقل منگوائی تھی اور اس کے متن کو کلیات میں شامل کیا تھا اس لیے ان کی مرتبہ کلیات کے دیباچے میں اس کا ذکر آگیا ہے لیکن صرف اس قدر کہ اس کلیات میں:

”حلقہٴ پشم سیہ نامی بیاض کا کلام بھی شامل ہے جو ڈاکٹر وحید قریشی کے پاس ہے۔ اس بیاض میں

جیسا کہ نام سے ظاہر ہوتا ہے، فحش کلام نہیں ہے بلکہ خاصی تعداد میں وہ نظمیں ہیں جو میراجی کی

نظمیں (مطبوعہ ساقی بک ڈپو، دہلی ۱۹۴۴ء) میں شامل ہیں۔“ ۹

ڈاکٹر جمیل جالبی آگے چل کر اظہار تشکر کے لیے لکھتے ہیں:

”میں ڈاکٹر وحید قریشی صاحب کا تہ دل سے شکر گزار ہوں، جنھوں نے ”حلقہٴ پشم سیہ“ کی عکسی نقل


بغیر کسی تاخیر کے مجھے ۱۹۷۲ء ہی میں فراہم کر دی تھی۔“ ۱۰

کلیات میراجی کا پہلا ایڈیشن اردو مرکز لندن سے ۱۹۸۸ء میں شائع ہوا تھا۔ گویا کلیات کی ترتیب کے وقت تک یہ بیاض سولہ برس ڈاکٹر جمیل جالبی کے زیر مطالعہ رہی۔ اس کے بارے میں ان کا یہ کہنا درست نہیں کہ اس بیاض کی نظمیں ”خاصی تعداد“ میں میراجی نظمیں میں شامل ہیں کیونکہ اس بیاض میں کل ۵۲ نظمیں ہیں جن میں سے صرف سات میراجی کی نظمیں میں شامل ہیں۔ اس کی سچ کلیات کے دوسرے ایڈیشن میں بھی نہیں ہو سکی۔ غرض یہ کہ میراجی کی اس گم شدہ بیاض کے بارے میں بنیادی نوعیت کی تحقیقی معلومات بھی کہیں نہیں ملتی۔ دوسرا یہ کہ یہ بیاض اب تک عکسی صورت میں طبع یا شائع نہیں ہوئی۔ یہاں اس بیاض میں سے تبرک کے لیے دو نظموں کے عکس پیش کیے جاتے ہیں۔

میراجی کی ایک نظم ہے ”منتظر ایک ہی لمحے کی تھیں دونوں روچیں“ یہ اس بیاض میں موجود ہے لیکن کلیات میراجی میں شامل نہیں ہو سکی تھی حالانکہ یہ اس وقت تک غیر مطبوعہ تھی۔ یہ نظم پہلی بار اختر الایمان کے مرتبہ مجموعے ”آتش“ (۱۹۹۰ء) میں شامل ہوئی۔ اس میں شائع ہو جانے کے باوجود کلیات کے دوسرے ایڈیشن (۱۹۹۶ء) میں بھی

شامل نہیں ہے حالانکہ سہ آتشہ کلیات کے مآخذ میں موجود ہے۔

میراجی کی دوسری نظم ہے ”میں جنسی کھیل کو صرف اک تن آسانی سمجھتا ہوں“۔ بیاض میراجی میں اس نظم کے چھوٹے بڑے گیارہ بند ہیں جن میں سے کلیات میراجی میں اس نظم کے صرف پہلے سات بند شائع ہوئے ہیں۔ گویا کلیات میں شامل یہ نظم نامکمل ہے اور اس کے آخری چار بند اب میراجی کے غیر مطبوعہ کلام کا درجہ رکھتے ہیں، جو اس سے پہلے کہیں بھی شائع نہیں ہوئے۔



میں جی کی کھیل کو صرف ایک تن آسانی سمجھتا ہوں
 نہیں جنسی کھیل کو صرف ایک تن آسانی سمجھتا ہوں،
 ذریعہ اور ہے مجبور سے ملنے کا دنیا میں!
 خیال کا بڑا سا گر، تصور کے حسین تھوڑے
 لے آتے ہیں بارش میں تنائیں عبارت کی،
 مگر پوری نہیں ہوتی تناؤ دل کی چاہت کی!
 کسی عورت کے پیراں، کسی خلوت کی خوشبوئیں،
 کسی ایک لفظ بے معنی کی میٹھی میٹھی سرکوشی،
 یہی چیزیں مرے غم گیں خیالوں پر ہمیشہ چھائی رہتی ہیں۔
 عبارت کا طریقہ — سرکش ہیں، تشنہ و مبہم،
 کبھی روجِ صنم بیدار خوابِ مرگِ مہمل سے نہیں ہوتی!
 کسی اندر بھاگی لاکھ پیریاں آ کے پہلائیں،
 نبھاتے ناچ ناچیں اور رسیلا راگ بھی گائیں،
 مگر یہ مردہ دل عادی ہے بس غم گیں خیالوں کا!
 گھٹا آتی نہیں، خوشیوں کی بارش لائیں سکتی،
 مری روجِ خیز میں محکوم ہے اپنے تاثر کی!
 ذریعہ اور ہے مجبور سے ملنے کا دنیا میں؟
 میں جنسی کھیل کو کیوں ایک تن آسانی سمجھتا ہوں؟
 کبھی انساں کی عمر فتنہ پر نور کرتا ہوں،
 کبھی فانی تناؤں کی جھیلوں میں گویا کھو یا سار تپتا ہوں!

مگر رازِ حقیقت کچھ یہ ظاہر ہی نہیں ہوتا،
میرا کئی تخیل اپنی پروازوں میں اُلجھا ہے!
میرا معبود کیوں دکھ لگتا ہے میرے خیالوں کا؟
(جیسے معبود سمجھا ہوں، فقط میرا تصور ہے!)
وہ کب تک آزاد ہستی کیوں نظر آتا نہیں مجھ کو؟

یہ جذبے دل میں رہ کر، کند ہو کر پھر ابھرتے ہیں،
یونہی میں ہوں، یہ میری زندگی، اور حبشی کی اُلجھن،
مجھے معبود سے ملنا میسر ہی نہیں ہوتا!

میرا معبود کورت ہے!
میں حبشی کھیل کو کیوں اک تن آسانی سمجھتا ہوں؟
عبادت کے طریقے حرکتیں ہیں، جوش میں لاتی،
گھٹامیں جس طرح بجلی چمکتی ہو،
کہ جیسے طوفان خیز کا جلوہ!

میری معبود اک عورت ہے، میرے ذہن کا نغمہ،
مجھے ملنا میسر ہی نہیں ہوتا،
میں حبشی کھیل کو صرف اک تن آسانی سمجھتا ہوں!

حواشی:

- ۱۔ اخلاق احمد بلوی، ”رَدّی کے بھاؤ“، ”نقوش“، (سالنامہ) لاہور، شمارہ نمبر ۱۵، ۱۶، دسمبر ۱۹۵۰ء ص: ۹۱
- ۲۔ ایضاً، ص: ۹۱
- ۳۔ ایضاً، ص: ۹۳
- ۴۔ شاہد احمد بلوی، ”میرا جی“، مضمون: میرا جی: ایک مطالعہ، مرتبہ، ڈاکٹر جمیل جالبی، (لاہور: سنگ میل پبلی کیشنز، ۱۹۹۰ء)، ص: ۵۸
- ۵۔ رشید امجد، ڈاکٹر، میراجی: شخصیت اور فن، (لاہور: مغربی پاکستان اردو اکیڈمی، ۱۹۹۵ء)، ص: ۸۷
- ۶۔ راشد ڈار، ”میرا جی - چند یادیں“، ”باز یافت“ شعبہ اُردو، پنجاب یونیورسٹی اور نیشنل کالج، لاہور، شمارہ ۲۱، جولائی - دسمبر ۲۰۱۲ء، ص: ۹۹-۱۰۰
- ۷۔ وجیہ الدین احمد، ”سرگذشت میرا جی“، ”شعر و حکمت“ (دور دوم، کتاب اول) (حیدرآباد: ۱۹۸۷ء)، ص: ۲۱
- ۸۔ سعید ڈار، ”وہ میرا جی نہ تھا“، ”ادب لطیف“، (لاہور، اپریل ۱۹۶۴ء)، ص: ۱۱
- ۹۔ جمیل جالبی، ڈاکٹر، مرتبہ، کلیات میرا جی، (لاہور: سنگ میل پبلی کیشنز، ۱۹۹۶ء)، ص: ۳۰
- ۱۰۔ ایضاً، ص: ۳۲

مآخذ:

- ۱۔ جمیل جالبی، ڈاکٹر، مرتبہ، میرا جی: ایک مطالعہ، لاہور: سنگ میل پبلی کیشنز، ۱۹۹۰ء۔
- ۲۔ جمیل جالبی، ڈاکٹر، مرتبہ، کلیات میرا جی، لاہور: سنگ میل پبلی کیشنز، ۱۹۹۶ء۔
- ۳۔ رشید امجد، ڈاکٹر، میراجی: شخصیت اور فن، لاہور: مغربی پاکستان اردو اکیڈمی، ۱۹۹۵ء۔
- ۴۔ میراجی، میرا جی کی نظمیں، دہلی، ساقی بک ڈپو، ۱۹۴۴ء۔
- ۵۔ میراجی، سہ آتشہ، مرتبہ، اختر الایمان، ناشر اختر الایمان، ۱۹۹۰ء۔